

# ሰንበት ዘማኅበር

የካቲት 5 2009 ዓ.ም. (2/12/ 2017)

**መዝሙር:** ወብዙኃን ኖሎት...

**ንባባት:** ፩ቆሮ 1:26-31፣ 2ጴጥ 1:1-5፣ ግ.ሐ. 2:44-ፍ፣ ማቴ 5:1-12

**ስብከት:** 1. አግረረ ለነ አሕዛብ ታሕተ እገሪነ፣ ወኃረየነ ሎቱ ለርስቱ፣ ሥኖ ለያዕቆብ አፍቀረ።

2. በማኅበር ባርክዎ ለእግዚአብሔር፣ ወለአምላክነ በአንቅዕተ እስራኤል፣ ህየ ብንያም ወረዛ በኃይሉ” መዝ. 68:26።

**መዝሙር:** “ያዕቆብ ዕጡኝ ሕቅኑ ክሳብ ዝመጽእ ብዙሓት ጓሶት ነታ እምኒ ካብ አፍ ዔላ ክግልብጥዎ አይከአሉን። ንሱ ከፊቱ መጓሰኡ አስተየ፣ ከምኡ ብዙሓት ነብያት መጽኡ ግን ንጥምቀት ክሳብ ዓቢ ጓሳ ዝመጽእ ክኸፍትዎ አይከአሉን። ንሱ ኣብአ ብዙሓት አሕዛብ አጥመቐ፣ ተአምራት መድኅኒና ዘደንቕ እዩ፣ ከምቲ በትሪ ካብ ዘርኢ እሰይ ብአምሳል በትሪ ያዕቆብ መጓሰ አባግዑ ዝሕልወላ ዝወጸት ንሳ ማርያም እያ። ከም ዝበሎ በትሪ ክትወጽእ እያ ዕምባባ ኣብአ ክርአ እዩ፣ ንሱ ሓደ እዩ ንሱ ወዲ አምላኽ እዩ።”

ሓደ እዋን ሓደ ፍላጎት ኣብ ገምገም ሓሪ እናተመላለሰ ከመይ ገርካ እዩ ሓጎስ ዝርከብ እናበለ የስተንትን ነበረ። ብሃንደበት ጥምት እንተ ኣበለ ካብኡ ርሕቕ ኢሉ ሓደ ድኻ ገፋፍ ዓሣ ኣብ ትሕቲ ንእሽቶይ ጽላል በጥ ኢሉ ከዕርፍ ረአየ፣ ሽዑ ኣብኡ ቅርብ ኢሉ ጊዜኻ ከምዚ ኢልካ ክተሕልፎ አይ ግባእን በሎ። እንታይ ድኣ ክገብር ይግብአኒ እናበለ ብሕቶ መልሲ ሂብዎ። ሽዑ ወዮ ፍላጎት ኣብ ጃልባኽ ኮንካ ዓሣ ትገፍፍ እዎ ዝገፈፍካዮም ሸጥካ ብዙሕ ገንዘብ ክትእክብ ይግብአካ ነፋ ኢልዎ። ድሕሪኡኽ እንታይ ክገብር እየ እናበለ ገፋፍ ዓሣ ሓተተ? እዚ እንተ ገበርካ ዝአክል ገንዘብ ምገበርካ እዎ ዓባይ ጃልባ ዝዚእካ ኣብ ውሽጢ ባሕሪ ከድካ ዓባይቲ ዓሣታት ምሓዝካ እዎ እንደገና ሸጥካ ብዙሕ ገንዘብ ምገበርካ እናበለ ወዮ ፍላጎት መለሰ። ድሕሪኡኽ እንታይ ክገብር እየ እናበለ ገፋፍ ዓሣ ሓተተ። ብዙሓት ጀላቡ ምገዛእካ እዎ ሰራሕተኛታት ምቕጻርካ እዎ ዓቢ ሥራሕ ምግፋፍ ዓሣ ምገበርካ እዎ ሃብታም ምኽንካ ኢልዎ። ድሕሪኡኽ እንታይ ምገበርኩ እናበለ ገፋፍ ዓሣ ሓተቱ። እቲ ፍላጎት ከምዚ እናበለ መለሰሉ ብዙሕ ገንዘብ ምገበርካ ዓቢ ዝሃ ምገዛእካ ጽብቕቲ ሰባይቲ ተመርጲኻ ቆልዑት ወሊዳካ ሕጉስ ሕይወት መሕለፍካ ኢልዎ። ድሕሪኡኽ እንታይ ምገበርኩ እናበለ ገፋፍ ዓሣ ሕትኡ ቐጸለ? ፍላጎት ብመልሱን ብኸሉን ቅጭ አምጺእሉ ኩሉ ምስ ገበርካ ድኣ ተዕርፍ በጥ ትብል ሕጉስ ትኸውን ኢልዎ። ሽዑ ኣብዚ እቲ ገፋፍ ዓሣ ፍሽኽ እናበለ ሕጂ ዝገብሮ ዘሎኹ እንታይ ዝገብር ዘሎኹ ይመስለካ ከምኡ እየ ዝገብር ዘሎኹ ኢልዎ ይብሃል።

ኩሉ ሕጉስ ክኸውን ይደሊ እዩ። አምላኽ ኩልና ደቂ አዳም ሕጉሳት ክንከውን እዩ ድላዩ፣ እንተ ኾነ እቲ ሕቶ ኣብ ሕጉስ ምዃን አይ ኮነን ዘሎ እንታይ ደኣ ከመይ ገርካ ሓጎስ ከም እትጭብጥ እዩ።

ናይ ሎሚ ቃል አምላኽ ከመይ ገርካ በቲ ካብ አምላክ ጥራሕ ዝርከብ ምሉእ ሓጎስ፣ ፍሉይ ካብቲ ዓለም ዝርእዮን ዘቕርቦን ክትረክብ ከም እትኸእል ዝሕብር እዩ። ኣብ ትንቢት ሶፎንያስ

2:3, 3:12-13 ዘሎ እንተ ርአና ነዚ ሕቶና መልሲ ዝህብ ንረክብ። ኩሎም እቶም ብትሕትናን ኣብ ቅድሚ ኣምላኽ ዝመላለሱ ኣብ መዓልቲ ፍርዲ ካብ ቊጥዓኡ ከምልጡ እዮም ይብል። ንኣምላኽ እንተ ኣገልገሉን ንስትእዛዛቱ እንተ ሓለዉን ነቲ ዝምነይዎ ሰላምን ሓጎስን ክረኽቡ እዮም።

ናይ ሎሚ ወንጌል ናይ ቅ.ማቴዎስ ቅዳሕ ነቲ ኢየሱስ ዘስተምሃሮ ብዛዕባ ብፅዕና ኢና ሰሚዕና። ኢየሱስ ኣብ ትምህርቱ ሓቀኛ ትርጉም ሓቅን ነባሪ ሓጎስን እንታይ ከም ዝኾነ፣ ኣብ እምባ ኮይኑ ከም ዘስተምሃሮ እዚ ኸአ ሓዲስ ሕጊ ከም ዝኾነ፣ ኢየሱስ ከአ ሓዲስ ሙሴ ከም ዝኾነ ክነግር ኢሉ እዩ። እግዚአብሔር ነቲ ኣብ ደብረ ሲና ኣብ ብሉይ ኪዳን ዝገለጸ ብሓዲስ መገዲ ንደቂ ሰብ ከም ዝግለጽ ዘሎ ክነግር ኢሉ እዩ። ማቴዎስ ኣብ ወንጌሉ ሓምሽቲ ነዋሕቲ መደረ/ዘራባ ኢየሱስ ይነግረና። እዚ ኸአ ነተን ሓምሽተ ብሔረ ኦሪት/መጻሕፍተ ሙሴ ተባሂለን ዝፍለግ ቀዳሞት መጻሕፍቲ ብሉይ ኪዳን ዘመልክት እዩ። ከምቲ እዘን ሓምሽት ቀዳሞት መጻሕፍቲ ብሉይ ኪዳን ንኹሉ ስርዓት ሕጊ ኣይሁድ ሒዘን ዝርከባ እዚ ሓምሽተ ዘረባ ኢየሱስ ከአ ኣርድእቱ ክኸትልዎ ዝግብእም ሓዲስ መምርሒ ዝህባ እዩን።

እዚ ብዛዕባ ብፅዕና ዝዛረብ ቀዳማይ ክፍሊ ናይ እቲ ሓምሽተ መደረ ኢየሱስ ንሓዋርያቱ ዘስምዖን መቅድም ናይ እቲ ኣብ እምባ ዝተዛረቦን እዩ። ቃል ንቓሉ ዝተቐድሐ ስብከት ወይ ኣስተምህሮ ኣይ ኮነን። እክብካብ ናይ ዝተፈላለዩ ስብከትን ኣስተምህሮን ኣብ ግላዊ ሕይወት ነፍሲወከፍ ረድኢ/ሓውርያ ክርአ ዘልኦ እዩ። ኣብ እምባ እዩ ተዋሂቡ ከምቲ እግዚአብሔር ንሙሴ ኣብ ደብረ ሲና ዝሃዞ። ኣብ ባህሊ ቀዳሞት እምባታት ከም ቅዱሳት ቦታታ እግዚአብሔር ብፍሉይ ኣብእም ዝረከቦም እዮም። ኣብ ክልቲኡ ኪዳናት ነዚ ብፍሉይ ዝገልጽ ንረክብ። ኣብ መጽሓፍ ቅዱሴና ተጠቂሱ ከም እንረኽቦ ንኣብርሃም መስዋዕቱ ኣብ ደብረ፣ ንሙሴ ኣብ ደብረ ሲና፣ ኤልያስ ኣብደብረ ቀርሜሎስ . . . . ኣብ ሓዲስ ኪዳን ኢየሱስ ኣብ ደብረ ታቦር፣ ኣብ ደብረ ዘይት. . . . ኣብ እምባ ብዙሕ ጊዜ ይጽሊ ከም ዝነበረ ንርኢ፣ ስለዚ ኣብ እምባ ክብል እንከሎ ፍሉይ ትእምርቲ ኣልኦ። በዚ መሰረት እዩ ኣብ ሃገርና መብዝሕትኦም ገዳማትን ኣድባራትን ኣብ እምባ ተደኩኖም እንርእዮም። እምባ ኣብ ጽምዋ ንኣምላኽ ብቐሊል ክትረክብ ዝሕገዘካ እዩ።

እዚ ብዛዕባ ብፅዕና ዝነግር ክፍሊ ወንጌል ከም ናይ ኩሉ ትምህርቲ ክርስቶስ ከም ጽሚቕ ክርአ ይክእል። The Compendium of Christ's Doctrine; the Magna Carta of the Kingdom; the Manifesto of the King. እቲ ቀንዲ ሕመረት ትምህርቲ ተኸታሊ ኢየሱስ ክትከው ኣድላይን ቀንድን ነገራት ዝሓዘ እዩ። ብሓዲሻ ክርንእዮ ከሎና ገፍሕን ነውሕን ካብ ሓደ ስብከት ወይ ትምህርቲ ንላዕሊ እዩ። ኣብ ሓደ እዋን ክተስተማቕሮ ወይ ክትሕዞ ቀሊል ኣይ ኮነን ስለዚ በበርእስቱ ክትርእዮን ክተስተንትኖን ዓቢ ጥቕሚ ኣልኦ። ቅ. ማቴዎስ ኣርቲስታዊ ቅርጺ ኣትሒዙ ጽሙቕ ኣቢሉ እዩ ዘቕርበልና።

ኣብ ትምህርቲ ክርስቶስ እቶም ብፍሉይ ብፁዓት ወይ ዕዉታት ዝበሃሉ፣ ብመንፈስ ድኻታት፣ እቶም ዝሓዘኑ፣ ለውሃት፣ ንጽድቂ ዝጠምዩን ዝጸምኡን፣ መሓርቲ፣ ንጹሓት ልቢ፣ ገበርቲ ሰላም፣ ምእንቲ ጽድቂ ዝጠምዩ እዮም። እዚ ራእይ እዩ፣ ኢየሱስ ነርድእቱ ኣብ ምጅማር ስብከቱ ክሰብኮምን ክዕልሞምን ዝደለ። ከም ሓዋርያቱ ነዚ ከም ሓደ ኮድ ወይ ምልክት ጠባይ ሕይወቶም ገሮም ክወስድዎ እዩ ነገርዎም። ሓቦ ገሮም ክኸተልዎ እንተ ኾይኖም ሕጅን ኣብ ዝመጽእን ክባረኹ እዮም። ገለ ሰባት እዞም መገዲ ብፅዕና ንሾምንተ ዝተፈላለዩ ሰባት ከም ዘስምዑ ኮይኑ ክርእዮም ይኸክል እዩ፣ እንተ ኾነ ከምኡ ኣይ ኮነን። ብቀንዲ ክንርእዮ ከሎና ሓደ መገዲ ብፅዕና እዩ ዘሎ። ኩሎም ኣብ ሓደ ብዝተፈላለዩ ደረጃ እዩ መሰረቶም፣ ኩሎም ኣብ ኣምላኽ ክትኣምንን ንክርስቶስ ክትክተልን ኣድለይቲ እዮም።

እዞም መገዲ ብፅዕና ብመንጽር መንግስቲ ኣምላኽ ክርኣዩ ይግባእ። መሲሓዊ ኣዋጃት ኢየሱስ ኮይኖም ኣብቶም ኣብዚ እዋን ኣብ ጽንኩር ኩነታት ዝርከቡ ግን ኣብ ዳግማይ መጽአት መንግስቲ ኣምላኽ ዝክሓሱ እዮም ዘመልክቱ። በዚ መሰረት ኩሎም ኣመንቲ ቀጥታዊ መልሲ እምነቶም ኣብዚ እዋን ክጽበዩ የብሎምን። ውፋያት ኣመንቲ ኢየሱስ ኮይኖም ነዚ ዘለውዎ ኩነታት ብመንጽር ዳግማይ ምጽአት ጎይታ ክርእይዎ እዋ መንግስቲ ኣምላኽ ሽዑ ብምልኣት ክግለጽ ከም ዝኾነ ክኣምኑ። እዞም መገዲ ብፅዕና ኢየሱስ ዝሃበና መንግስቲ ኣምላኽ ከም ዝመጽእን ሕጂ እውን ኣብ መንጎና ከም ዘሎ ተስፋ ኣብ ልቢ ሰባት ዝህቡ እዮም።

ከምቲ ዓሰርተ ተእዛዛት ቀንዲ መሰረት መነባብሮን ሕግን ናይ ሓደ ኣይሁዳዊ ኣማናይ ዝኾኑ እዞም ናይ ብፅዕና መገዲ ዝሕብሩና ኸእ ናይ ሓደ ክርስትያን መሰረት መገዲ ሕይወቱ እዮም። እንተ ኾነ ኣብ መንጎ ዓሰርተ ተእዛዛትን እዞም መገዲ ብፅዕና ዝሕብሩን ዓቢ ፍልልይ ኣሎ። ብቀንዲ ክንርእዮ እንከሎና እዞም መገዲ ብፅዕና ዝሕብሩ ተእዛዛት ኣይ ኮኑን። መገዲ ብፅዕና ብኣውንታዊ መገዲ እዮም ዝግለጹ፣ ስራሕ ጥራሕ ኣይ ኮኑን ዝገልጹ እንታይ ድኣ ኣተና/መንፈስ እውን። በዚ መልክዕ ብሙልኦም ክትሕልዎም ኣብ ግብሪ ክተውዕሎም ኣይክኣልን እዮ። ክሳብ ክንደይ ውፋይ ኮይነ እፍጽምም ኣሎኹ እናበልካ ብዝበለጸ ነቲ እትገብሮ ዘሎኻ ክትቅጽል እምበር ዝኣክል ገሪ ኢልካ እትዛነዮም ኣይኮኑን። ከምቲ ንፈሪሳውያን ሕጊ ብምፍጻምም ዕግበት ዝስምዖም ከምኡ ዘበለ መንፈስ ኣይምጽኡልናን እዮም። ብተወሳኺ መገዲ ብፅዕና ዓይነትን ዕሞቕ ልዕሊ ዝኾነ ሞራላዊ ግብ-እነት ናይ ዓሰርተ ተእዛዛት ዝኸይድ ኣልኦም። ምስ ኣምላኽን ምስ ከማና ዝበሉ ሰባትን ፍሉይ ርክብ ክህልወና ይሓቱና፣ በዚ ኸኣ ንቅድስና ዝሕብር መገዲ የርእዩና። ክንገብሮም ዝግብኣና ነገራት ወይ ሕግታት ኣብ ኣእምሮና ገርና እንክተሎም ኣይ ኮኑን። ብሓቂ ኣብ ግብሪ ሓሊናዮም ክንብል እንተ ኾና ምስ ኣምላኽን ምስ ብጻይናን ዓሚቕ ፍቕሪ ክህልወና ይግባእ። እዞም መገዲ ብፅዕና ኣብ ምሕላው ሞራላዊ ሕግታት ወይ ስርዓታት ዘተኮሩ ዘይኮኑስ ኣብዛ እንነብራ ዘሎና ዓለም መሰረታውን በዳሂ ለውጢ መንፈስ ክነምጽእ እዋ ሓዲስ ርክብ ምስ ኣምላኽን ሰብን ክንሕዝ እዋ ዓለምና ቦታ ሓቅን ፍቕርን ርሕራሔን ርትዕን ነጻነትን ሰላምን ክንገብራ። እዚ እዩ እቲ መንግስቲ ኣምላኽ እንብሎ፣ ፍልይ ዝበለ ጨሪሹ ካልእ መልክዕ ናይ እዚ እንርዮ ዘሎና ዓለም እዩ።

ኣብ መገዲ ብፅዕና ዓሚቕ ሓጎስ ክስምዓና ወይ ክንሕዝ እንተ ኾና ኣብ ኩሉ ኣብቲ ጽንኩርን ሕሰም ዝመልኦ ሕይወት ወሪድና ክንርእዮን ክንዝርዝርን ይግባእ። ኣብ ድኽነት፣ ንብዓት፣ ጥመትን ኣብቶም ብግፍዒ ዝህደኑ ግዳያት ዝኾኑ ክንርእዮ ኣሎና። ከምዘሎ ክንርእዮ ከሎና ዝክኣል ኮይኑ ኣይርኣየናን እዩ፣ ኢየሱስ ግን ኣብ መጀመርያ ስብከቱ ነዚ ኣተሓሳስባን ትምህርትን ነቶም ዝሰምዕዎ ብፍላይ ነቶም ናተይ ዝበሎም ክብሎም ንርኢ። በዚ ኸኣ ንዓለምና ጨሪሹ ሓዲስ ትምህርቲ ሂብዎ። ነፍስወከፍ ትምህርቲ ብፁዓን/ዕውታት ብምባል ይጅምር ካብ ግሪኽ ዝመጽኦ ቃል እዩ makarios ካብ ክልተ ቃላት፣ ሓጎስን ጽቡቕ ዕድልን ካብ ዝብል ዝመጽኦ እዩ። ክንትርግሞ ከሎና ነቲ ሕጉሳት ወይ ሰብ ጽብቕ ዕድል ዝብል ክንወስድ ንክእል። እዋ መንእዮም እዞም ኢየሱስ ብፁዓት ኢሉ ዝጽውዖም? ቅ. ማቴዎስ ኣብቲ ክርስቶስ ዝበሎ መሰረት ገሩ ክነግረና እንከሎ እቶም ድኻታት፣ ዝሓዘኑ፣ ለውሃት፣ ንጽድቂ ዝጠምዩ፣ መሓርቲ፣ ንጹሓት ልቢ፣ ገበርቲ ሰላም፣ ምእንቲ ጽድቂ ዝስደዱ እዮም ይብሉና።

ኣብ ቅድሚ ዓለም ክንርእዮ ከሎና እዞም ሰባት ሕጉሳት ወይ ብፁዓት/ዕውታት ክብሃሉ ኣይክኣልን እዩ። እኳ ድኣ ዕንቅፋትን መሕፈርትን እዮም። እንተ ኾነ ኣብ ቅድሚ ኣምላኽ ዝተባረኹ ወይ ብፁዓት/ዕውታት ዝብሃሉ እቶም ሃብታማትን ወይ ኃያላትን ጽቡቕ ዝምገቡን፣ ምቕት ዝመልኦ ሕይወት ዘሕልፉን ኣይ ኮኑን። እዚ ክርስቶስ ዘስተምሃረና ዝሕብሩና እምብኣር ንሕና ዝኸሰርና ሰባት ኣይ ኮናን ምኽንያቱ ኣምላኽ ምሳና ኣብ ጎንና ኣሎ። ወላ ኣብ ጊዜ ስቓይን

መከራን ዝተባረኸና ኢና ምኽንያቱ ኣምላኽ ሕጂን ብምልኡ ኸኣ ክርስቶስ ንኹሉ ነገር ኣብ መወዳእታ ክውስን እንከሎ ክኸሕሰና እዩ። እዚ ነቲ ኹሉ ሕማቕ ዝተጓነፈና ማለት ስደት ንዕቀት፣ ሓዘን፣ ድኽነት ወይ ግፍፂ ዝወረደና ኣብ መንግስቱ ኣብቲ ኩሉ ክብሪ ሰብአውነትና ሓቂ ርትዒ፣ ፍቕርን ሰላም ዝርከቦ ኣብኡ ክኸሕሰና እዩ።

ቅ. ጳውሎስ ኣብ ቀዳመይቲ ንባብና ፩ቆሮ. ጸዋዕትኦም ከለልዩን ነቲ ኣብ መንጎ ክርስቶስን ዓለምን ዘሎ ፍልልይ ኣለልዮም ክፈልጡ እና ኣዘኻኸረ ኩሉ እቲ ጽቡቕ ኣብኦም ዝርከብ ካብ ኣምላኽ ከም ዝተዋህቦም ክፈልጡ እሞ ዝምካሕ እንተሎ ብኣምላኽ ክምካሕ ይነግሮም። ገለ ካብ ሰብ ቆሮንጦስ ዝበለጹን ልዕሊ ኻልኣትን ከም ዝኾኑ ገሮም ይሓሰቡ ነሮም። ነዚ ክእርምም ኢሉ ብዙኃት ካባኹም ብኣተሓሳስባ ሰብ ለባማት ወይ ኃያላት ወይ ጭዋታት ኣይነበርኩምን። ኣምላኽ ግን ነቶም ጠቢባን ምእንቲ ኸሕፍር ንዕኸነት እኣ ዓለም እዚኣ ኃረየ፣ ነቶም ብርቱዓት ምእንቲ ከሕፍር ከእ ንድኻ እኣ ዓለም ኃረየ፣ ነቲ ዘሎ ኸንቱ ምእንቲ ኺገብር ከእ ቦቲ ኣዓለም ሕሱርን ንዑቕን ዘዩሎን ኃረየ ይብሎም። ስለዚ ሓደ እኳ ካብ ርእሱ ተላዕሎ ኣይመካሕ። ኣምላኽ ነቶም ካብ ትዕቢት ተበጊሶም ንርእሶም ዝበለጹ ገሮም ዝሓሰቡ ከጥፍኦም እዩ። ጳውሎስ ኣብ ርእስና እንተ ረከና ወላ ሓደ ዘመክሕ የብልና ይብለና። ናይ ኣምላኽ ፍቕሪ፣ ሕያውነት ብዘይ ደረት ስለ ዝኾነ ንሱ ጥራሕ እዩ መንጪ ናይ ኩሉ ምስጋና። ኣምላኽ ጥራሕ እዩ ክምካሕ ዝግብእ። ነቲ ሓደ ወዱ ኢየሱስ ክርስቶስ ልኢኸልና ንሱ ኸኣ ጽድቅና ቅድስናናን ድኅነትና ኮነልና። ኣምላኽ ካብ ነጻ ፍቓዱ ተበጊሱ ናትና ኮይኑ፣ ስለዚ ቅ. ጳውሎስ እቲ ዝምካሕ ብእግዚአብሔር ደኣ ይመካሕ ይብለና።

መልእኽቲ ቃል ኣምላኽ ኣብ ናይ ሎሚ ንባባትና ብፍላይ ኣብ ናይ ሎሚ ወንጌል ዝሕብሮ ኣረኣእያ ኣምላኽ ካብ ናይ እዚ ዓለም ኣረኣእያ ዝተፈለ ከምዝ ኾነ እዩ ዝገልጸልና። ዓለም ከመይ ኢልካ ምሉእ ሓጎስን ዕግባትን ከም ዝርከብ ናታ ርድኢትን ኣገባብን ኣልኣ፣ እንተኾነ ካብቲ ዝቐርብ ወላ ሓደ ሓቅነትን ነባሪ ዝኾነ ፍታሕ የብሉን። እቶም ብሓቂ ዝዕወቱ እቶም ንሕጊ ኣምላኽ ኣብ ሕይወቶም ዝቐበሉ፣ እቶም ኣብ ቅድሚ ብዙሓት ወይ ሕብረተሰብ ብብዙሕ ነገራት ዓቢ ዓወት ከም ዘመዝገቡ ዘይፍለጡ እዮም። ነዚ ኹሉ ክንርዳእ ኣብ ናይ እምነት ሕቶ እዩ ዝወስደና። ኣብ ዘለዓለማዊ ሕይወት ንኣምንዶ? ኣብ መንግስተ ሰማይ ብዘለዓለማዊ ሓጎስ ከም እንሸለም ንኣምንዶ? ብርግጽ እዚ ክርስቶስ ዘተሰፍወና ዘለዓለማዊ ሓጎስ ሓቅን ነባርን እዩ። ነቶም ዘፍቕሮም፣ ነቶም ንመንግስቲ ኣምላኽ ብሓጎስ ዝቐበሉ ወላ ሓደ እኳ ከሕድጎም ዘይክእል ንጽሕና፣ ፍቕሪ፣ ፍትሒ ሰላም ክህቦም እዩ።

ሎሚ እምብኣር ከም ኣመንቲ ኣብ ኣምላኽን ተኸተልቲ ክርስቶስን ነዚ ትምህርቲ ወንጌል ግብሪ ብፅዕና ዘምህረና ብጽረት እናኣስተምሃርና ብእምነት ክነብሮም ሽዑ ናይ ብሓቂ ደቂ ኣምላኽ ክንከውን እሞ ወረስቲ መንግስተ ሰማይ ክንከውን ንጸሊ። እቲ ኣብ ኣምላክ ዝኣምን ሰብ ዕዉት እዩ። እዚ እዩ ሎሚ ኣብ እዝኒ ነፍሲ ወከፍና ተሰሚዑ ዝተሓደሰ ልብን መንፈስን ዘልብሰና። ንቃል ኣምላኽ ሰማዕቲ ጥራሕ ዘይኮና ተግባርቱ እውን ክንከውን።

ኣቦ ምሕረት ዝኾነ ኣምላኽ እምብኣር ንዝሓለፈ ክፍኣትና ምሒሩ ብሓዲስ ጎደና ድሕነት እንጉዓዘሉ ጸጋን በረኽትን ይዓድለና።

ብሩኽ ሰንበት።

ኣባ ንጉሠ ፍሥሓ